

IS-SIBT WARA L-EPIFANIJA

Salmodija tas-Sibt tat-II ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Kristu deher fostna: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Kristu deher fostna: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Kristu deher fostna: ejjew nadurawh.

Ejjew inqimuh u ninxteħtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Kristu deher fostna: ejjew nadurawh.

M'hux li kontu llum tisimghu leħnu!
"La twebbsux qalbkom bħal f'Meriba,

bħal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Kristu deher fostna: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mhassra dan il-poplu,
u triqati ma jagħrfux.'

Għalhekk ħlift fl-għadab tiegħi:
Ma jidħlux fil-mistrieħ tiegħi!"

Ant. Kristu deher fostna: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Kristu deher fostna: ejjew nadurawh.

UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Ġew il-maġi jfittxu t-tfajjel;
kif sabuh, quddiemu nxehtu,
biex joffrulu d-doni tagħhom
ta' l-incens, id-deheb u l-mirra.

Int ilqagħhom bħala xhieda
ta' setegħtek u saltnatek,
Tfajjel, li l-Missier għażillek
tliet karattri sa minn dejjem.

Ħu l-incens, għax inti Alla:
għax Sultan, ħu d-deheb ta' Saba:
izda ilqa' wkoll il-mirra;
Bniedem int, għad tara d-difna.

Betlem, kbira fost kemm f'Ġuda
hemm bliet kbar, int wahdek sħaqqlek
tilqa' fik lill-mexxej tagħna,
'l Alla w bniedem li salvana.

Il-Ħallieq b'testment ordnalu
jibda saltna mhix bħall-bqija,
saltna mħabbra mill-profeti,
kif sinjali wrew fl-imgħoddi:

Saltna li tkun tigbor fiha
kull ma jimla l-ħolqien kollu,
is-smewwiet u l-art u l-ibħra,

l-univers minn tarf għall-ieħor.

Glorja lilek, Kristu Sidna,
li lill-ġnus ridt turi ruġek;
mal-Missier u ma' l-Ispirtu
ġieħ jintraddlek, issa w dejjem. Ammen.

SALMODIJA

Ant. 1: Ftakar fina, Mulej; aħseb fina bis-salvazzjoni tiegħek.

Salm 105 (106)

I

Roddu ħajr lill-Mulej, għax hu tajjeb, *
għax għal dejjem it-tjieba tiegħu!

Min jista' jsemmi l-għemejjel kbar tal-Mulej, *
jew isemma' t-tifhir tiegħu kollu?

Hieni min jimxi bid-dritt, *
min jagħmel dejjem is-sewwa.

Ftakar fija, Mulej, fi mħabbtek għall-poplu tiegħek; *
aħseb fija bis-salvazzjoni tiegħek,
biex nara l-ġid tal-magħżulin tiegħek, †
biex nifraħ għall-ferħ ta' ġensek, *
u niftaħar mal-poplu ta' wirtek.

Aħna dnibna, bħal missirijietna, *
waqajna fil-ħtija, għamilna l-ħażen.

Missirijietna fl-Eġittu
ma għarfulx l-għegubijiet tiegħek, *

ma ftakrux fit-tjieba kbira tiegħek;
u ħaduha kontra Alla l-Għoli *

ħdejn il-Baħar tal-Qasab.

Izda hu salvahom minħabba f'ismu, *
biex juri l-qawwa tiegħu.

Ċanfar lill-Baħar tal-Qasab, u dan nixef; *
Mexxiehomm, bħal f'deżert, f'qiegħ il-baħar.
Salvahomm minn id dawk li jobogħduhom; *
fdiehom minn id l-għedewwa tagħhom.
L-ilma għatta lil dawk li għakksuhom; *
anqas wiehed ma baqa' minnhom.
Mbagħad emmnu fi kliemu, *
u għana ta' tiffhir għanneflu.
Izda malajr insew għemilu; *
mank stennew li jseħħ il-ħsieb tiegħu.
B'xewqat imħeġġa mtlew fid-deżert, *
garrbu lil Alla fix-xagħri.
Hu tahom kull ma talbuh, *
u temagħhom bix-xaba'.

Ġiethom l-għira għal Mosè fl-għerejjex, *
u għal Aron, il-qaddis tal-Mulej.
Infethet l-art u belgħet 'il Datan, *
u għalqet taħtha 'l Abiram u 'l šabu.
Haraq in-nar il-gemgħa tan-nies tagħhom, *
inqerdu l-ħżiena fil-ħuġġieġa tan-nar.
Glorja.

Ant. 1: Ftakar fina, Mulej; aħseb fina bis-salvazzjoni tiegħek.

Ant. 2: Qis li ma tinsieix il-patt tal-Mulej Alla tiegħek.

II

Għamlu għoġol hdejn il-Ħoreb, *
qiemu xbieha tal-metall imdewweb.
Bidlu 'l Alla, il-glorja tagħhom, *
ma' xbieha ta' gendus jiekol il-ħaxix.
U nsew 'l Alla, li salvahom, *
li għamel hwejjeġ kbar fl-Eġittu,
għeġubijiet fl-art ta' Ħam, *
hwejjeġ tal-biża' fil-Baħar tal-Qasab.
Kien għamel il-ħsieb li jeqridhom, *
li ma kienx għal Mosè, il-magħżul tiegħu,
li waqaf fis-selħa tas-sur quddiemu, *

biex iberrdu u ma jeqridhomx.

Mbagħad maqdru l-art li tgħaxxaq, *
għax ma emmnux fil-kelma tiegħu.
Qagħdu jgergru fl-għerejjex tagħhom, *
ma ridux jisingħu lehen il-Mulej.
Għalhekk rafa' idu kontrihom, *
b'ħalfa li jmiddhom fid-deżert,
li fost il-ġnus ixerred 'l uliedhom *
u ma' l-artijiet iferrixhom.

Huma ngħataw lil Bagħal-Fegħor, *
kielu mill-vittmi maqtula lill-allat mejta.
Irrabjawh bl-imġiba tagħhom, *
u marda kerha faqqgħet fosthom.
Qam imbagħad Finħas u thallas, *
u l-kastig waqaf għalkollox.
Dan swielu għall-ġid tiegħu, *
minn nisel għal nisel, għal dejjem.
Irrabjawh ukoll hdejn l-ilma ta' Meribah,
mqar Mosè wehel minħabba fihom;
għax huma tellfulu sabru, *
u qal dak li ġie fi lsienu.
Glorja.

Ant. 2: Qis li ma tinsiex il-patt tal-Mulej Alla tiegħek.

Ant. 3: Salvana, Mulej, u iġmagħna minn fost il-ġnus.

III

Huma ma qerdux il-popli, *
kif il-Mulej kien qalilhom;
imma thalltu mal-ġnus, *
u tgħallmu d-drawwiet tagħhom.
Taw qima lill-idoli tagħhom, *
li saru bħal nassa għalihom.

Qatlu b'sagrificċji lix-xjaten *
lil uliedhom subjien u bniet.
Xerrdu demm bla htija, *

demm uliedhom subjien u bniet,
li ssagrifikaw lill-idoli ta' Kangħan; *
u l-art tniġġset bid-dmija.
Hekk tħassru bl-ġhemejjel tagħhom, *
u żnew bl-imġiba tagħhom.

Għalhekk irrabja l-Mulej għall-poplu tiegħu, *
u stmell il-wirt tiegħu.
U telaqhom f'idejn il-ġnus, *
ħakmuhom dawk li jobogħduhom.
Għakksuhom l-ġhedewwa tagħhom, *
u kellhom joqogħdu taħt idejhom.

Ħafna drabi hu ħelishom, †
izda huma webbsu rashom miegħu, *
u ġġarrfu bil-ħażen tagħhom.
Izda hu ħares lejn l-hemm tagħhom, *
xhin sama' t-tnehid tagħhom.
Ftakar fil-patt tiegħu magħhom; *
u fit-tjieba kbira tiegħu henn għalihom.
U għamel li jsibu l-ħniena *
ta' dawk kollha li kienu jassruhom.

Salvana, Mulej, Alla tagħna, *
u iġmagħna minn fost il-ġnus,
biex inroddu ħajr lill-isem qaddis tiegħek *
u niftaħru bit-tiffhir tiegħek.
Imbierek il-Mulej, Alla ta' Izrael, †
minn dejjem għal dejjem! *
Ħa jgħid il-poplu kollu: "Amen!"
Glorja.

Ant. 3: Salvana, Mulej, u iġmagħna minn fost il-ġnus.

V/. Kien id-dawl tassew.

R/. Li jdawwal lil kull bniedem.

LEZZJONI 1

Qari mill-Ktieb tal-Profeta Izaija

Iż. 66:10-14, 18-23

Salvazzjoni għal kulhadd

Ifirġu lil Ġerusalem, u thennew biha,
intom ilkoll ħbieb tagħha!
Aqbzu bil-ferħ,
intom ilkoll li qsamtu swied il-qalb magħha !
Hekk intom terdgħu u tixbgħu
minn sider il-faraġ tagħha;
terdgħu u titghaxxqu minn sider is-sebħ tagħha.

Għaliex dan jgħid il-Mulej:
Arani! Se nifrex fuqha s-sliem bħal xmara,
u bħal xmara tfur il-ġid tal-ġnus.
It-trabi tagħha fuq id-dirgħajn jintrefgħu,
u jziegħlu bihom fuq l-irkubbtejn.
Bħalma omm tfarraġ lil binha,
hekk jiena nfarrag lilkom
u f'Ġerusalem titfarrgu.
Taraw u tifraħ qalbkom,
u għadamkom bħal ħaxix iħaddar;
u jagħrfu fil-qaddejja tiegħu id il-Mulej,
u l-korla tiegħu fuq l-għedewwa tiegħu.

Għad niġi niġbor il-ġnus kollha u l-popli ta' kull ilsien : dawn jiġu u jaraw is-sebħ tiegħi. Jiena ngħolli għalihom sinjal, u nibgħat lil xi wħud mill-fdal ta' Izrael għand il-ġnus, f'Tarsis, Put, Lud, Mesek, Ros, Tubal u Ġawan, u lejn ix-txut imbiegħda li qatt ma semgħu bija u qatt ma raw is-sebħ tiegħi qalb il-ġnus.

U jġibu lil ħutkom kollha minn kull ġens, bħala offerta lill-Mulej; iġibuhom fuq żwiemel u karrijiet, fuq sugġetti u bġhula u iġmla, għal fuq il-muntanja qaddisa tiegħi, f'Ġerusalem, jgħid il-Mulej, bħalma wlied Izrael iġibu l-offerti tagħhom f'garar indaf fit-tempju tal-Mulej. U lil xi wħud minnhom neħodhom b'qassisin u Leviti, jgħid il-Mulej.

Għax bħalma jibqgħu quddiem
s-smewwiet godda u l-art ġdida li jiena nagħmel,
jgħid il-Mulej,
hekk jibqa' nisilkom u isimkom.

U jìgri li minn xahar għal xahar,
u minn Sibt għal Sibb,
kulhadd jìgri jinxtehet quddiem, jgħid il-Mulej.

RESPONSORJU Iż 66:18. 19; Ġw 17:6. 18

R/. Għad niġi niġbor il-ġnus kollha u l-popli ta' kull ilsien: * Dawn jìgu u jaraw is-sebħ tiegħi, u jxandruh qalb il-ġnus.

V/. Jiena għarraft ismek lill-bnedmin li inti tajtni mid-dinja: kif inti bghatt lili fid-dinja, hekk jiena bghatt lilhom. * Dawn jìgu u jaraw is-sebħ tiegħi, u jxandruh qalb il-ġnus.

LEZZJONI II

Qari mid-Diskorsi ta' San Fawstu, isqof ta' Riez

Iż-żwieġ mistiku ta' Kristu u l-Knisja

Fit-tielet jum sar tiegħ. Xi jfisser dan it-tiegħ jekk mhux ix-xewqa u l-ferħ tas-salvazzjoni tal-bniedem, li aħna niċċelebrawha b'dan in-numru misterjuż ta' tlieta bl-istqarrija tat-Trinità Qaddisa jew bil-fidi fil-qawmien mill-imwiet fit-tielet jum?

Ximkien ieħor fl-Evangēlju naqraw fuq l-iben iż-żgħir li, meta reġa' lura d-dar, missieru laqgħu bid-daqq u ż-żfin, u libbsu l-libsa s-sabiha tal-festa; din il-laqgħa tfakkarna fil-laqgħa ta' ferħ li ssir lill-poplu pagan meta jerga' lura lejn Alla.

Għalhekk Kristu, *bħal għarus ħiereg minn kamartu*, niżel fl-art u sar bniedem biex jìgbor il-Knisja mill-ġnus, jgħaqqadha miegħu, u jagħtiha rahan u dota: ir-raham hu l-għaqda ta' Alla mal-bniedem, id-dota hi s-sagrificċju tiegħu għas-salvazzjoni tad-dinja. Il-fidwa tal-bniedem hi r-raham, u l-ħajja ta' dejjem id-dota.

Il-hwejjeg li graw fit-tiegħ ta' Kana kienu grajjiet ta' l-għageb għal min rahan bl-għajnejn tal-ġisem, iżda huma misteri għal min iħares lejhom bl-għajnejn tar-ruħ. Għax jekk inharsu sewwa lejhom naraw f'dak l-ilma bħal xebħ tal-magħmudija u t-twelid gdid tagħna. Għax bil-bidla ta' haġa f'ohra, bil-bdil ta' l-għageb ta' hlejqa umli fi hlejqa ohra oghla, aħna ngibu quddiem għajnejna l-misteru tat-tieni twelid tagħna. Il-bidla li minnufih saret fl-ilma tfisser il-bidla li aktar tard kellha ssir fil-bniedem.

Bil-hidma ta' Kristu fil-Galilija l-ilma sar inbid, jìgifieri twarrbet il-liġi u minflokha daħlet il-grazzja: tneħħa d-dell u giet il-verità: dak li hu ta' l-art ingħaqad ma' dak li hu tas-sema: minflok il-liġi l-qadima daħal il-patt il-gdid:

bħalma jgħid l-Appostlu mqaddes: *Il-qadim għadda, biex daħal il-ġdid floku*. U kif l-ilma fil-ġarar ma naqasx imma sar dak li ma kienx qabel, hekk ukoll il-liġi meta ġie Kristu ma tneħħietx imma twasslet fil-perfezzjoni.

Meta naqashom l-inbid Kristu serviehom bi nbid ieħor: l-inbid tal-patt il-qadim kien tajjeb, imma tal-ġdid aħjar; il-patt il-qadim, li jħarsu l-Lhud, jinxtorob fix-xejn ma' l-ittra, l-ittra li toqtol; imma l-ġdid, li hu l-patt tagħna, idewwaqna l-ħajja tal-grazzja.

Meta inti tisma': *Hobb lil għajrek, u obgħod lill-għadu tiegħek*, dan huwa nbid tajjeb, jiġifieri kmandament tajjeb. Izda l-inbid ta' l-Evangeliu huwa itjeb u aħjar, meta inti tisma': *Imma jiena ngħidilkom: Hobbu l-għedewwa tagħkom, aghmlu l-ġid lil dawk li jobogħdukom*.

RESPONSORJU Tob 13:11, 13-14; Lq 13:29

R/. Belt ta' Alla, b'dija ta' l-għageb għad tiddi: tagħtik ġieħ l-art kollha minn tarf għall-ieħor. Ġnus mill-bogħod għad jiġu għandek: * Bid-doni f'idejhom, biex fik jaduraw lill-Mulej.

V/. Jiġu nies mill-lvant u l-punent, mit-tramuntana u n-nofsinhar, * Bid-doni f'idejhom, biex fik jaduraw il-Mulej.

TALBA

O Alla ta' dejjem li tista' kolloxx, int għamiltna ħolqien ġdid permezz ta' Ibnek il-waħdieni: agħtina l-grazzja li naslu għall-glorja ta' Kristu, li fih tinsab miegħek in-natura tagħna l-bnedmin. B'Ibnek Ġesù Kristu Sidna, u miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Intom li qed tfittxu 'l Kristu,
għollu 'l fuq il-ħarsa tagħkom:
hemm taraw biċ-ċar sinjali
ta' sebħ kbir li qatt ma jonqos.

Hemm hi l-kewkba, li d-dawl tagħha
jegħleb sa lix-xemx fil-qawwa;
hi qed tħabbar li fid-dinja
niżel Alla bħala bniedem.

Minn fejn tibda x-xemx il-girja,
tliet għorrief tal-Persja jfissru
x'inhil-kewkba: fiha jilmħu
xhieda tas-sultan li wasal.

Min hu dan – jistaqsu w jgħidu –
dan li jordna sa lill-kwiekeb,
li quddiemu s-sema jibza',
dwal u xemx qaddejja tiegħu?

Dan tassew xi ħadd bla bidu,
mingħajr tmiem, ta' l-għageb, għoli,
li bla tarf il-kobor tiegħu,
li kien qabel l-art u s-sema.

Ġnus, dan huwa s-sultan tagħkom
u s-sultan tal-poplu Lhudi,
li għal dejjem kien imwiegħed
lil Abraham missierna w nisl.

Glorja lilek, Kristu Sidna,
li lill-ġnus ridt turi ruħek;

mal-Missier u ma l-Ispirtu,
għeġ jintraddlek, issa w dejjem. Ammen.

SALMODIJA

Ant. 1: Inxandru fil-ghodu t-tjieba tiegħek, Mulej, u billejl il-fedeltà tiegħek.

Salm 91 (92)

Tajjed li nfahhru l-Mulej, *
li ngħannu lil ismek, inti l-Gholi,
Inxandru fil-ghodu t-tjieba tiegħek, *
u billejl il-fedeltà tiegħek,
fuq l-ghaxar kordi u fuq l-arpa, *
u bid-daqq taċ-ċetra.
Għax inti, Mulej, ferrahtni b'għemilek; *
għal għemil idejk jien ngħanni bil-ferħ.

Kemm huma kbar, Mulej, l-għemejjel tiegħek, *
kemm huma għolja ħsibijietek!
Il-bniedem bla moħħ ma jagħrafhomx, *
u l-iblah ma jifhimhomx.
Mqar jekk ihaddru bħall-ħaxix il-ħziena, *
u jwarrdu dawk kollha li jagħmlu l-ħażen,
lkoll għad jinqerdu għal dejjem; *
imma inti, Mulej, għal dejjem fl-gholi.

Għax l-għedewwa tiegħek, Mulej, †
l-għedewwa tiegħek jintilfu; *
jitferrxu dawk kollha li jagħmlu l-ħażen.
Imma lili daqs gendus saħħahtni, *
zejt ifuħ sawwabtli fuqi.
Għajnejja jaqgħu fuq l-għedewwa tiegħi, *
widnejja jisimgħu bit-telfa tal-ħziena li qamu għalija.

Il-bniedem ġust bħall-palma jhaddar, *
bħal ċedru tal-Libanu jikber.
Imħawwlin f'dar il-Mulej, *
ihaddru fil-btieħi tat-tempju ta' Alla tagħna.
Sa fi xjuħithom il-frott jagħmlu, *

kollhom hajja u hdura,
biex ixandru li ġust hu l-Mulej, blata tiegħi, *
u ebda qerq ma jinsab fih.
Glorja.

Ant. 1: Inxandru fil-ġhodu t-tjieba tiegħek, Mulej, u bil-lejl il-fedeltà tiegħek.

Ant. 2: Aġhrfu l-kobor ta' Alla tagħna.

Kantiku Dewt 32:1-12

Agħtu widen, smewwiet, ha nitkellem, *
ha tisma' l-art il-kliem ta' fommi.
Ha jinżel tagħlimi bhax-xita, *
u kliemi bħal qtar tan-nida,
bħal irxiex fuq raba' jhaddar, *
bħal bexxa xita fuq il-ħxejjex.

Jien isem il-Mulej se nxandar; *
aġhrfu l-kobor ta' Alla tagħna.
Hu l-Blata tagħna; perfett għemilu; *
u ġusti triqatu kollha.
Ta' kelmtu Alla, u ma jqarraqx; *
Hu Alla ġust u sewwa.

Ġiebu ruħhom hażin miegħu, †
m'humiex iżjed uliedu
minħabba l-ġħajb tagħhom; *
kollu qerq u tagħwiġ dan in-nisel.
Mela hekk lill-Mulej tafuhulu, *
ja poplu iblah u bla għaqal?
M'hux hu missierek li nisslek, *
li sawwrek u għamlek poplu?

Ftakar fil-jiem ta' dari, *
qis is-snin, iż-żmien li gerbeeb;
staqsi lil missierek u jurik, *
lix-xjuħ tiegħek u jgħidulek.

Meta Alla l-Għoli ta lill-ġnus artijiethom *
u fired il-bnedmin minn xulxin,
qata' l-limiti ta' l-art lill-popli *
skond l-għadd ta' wlied Alla.
Imma sehem il-Mulej hu l-poplu tiegħu, *
Ġakobb il-wirt li messu.

F'art imwarrba mar isibu, *
f'deżert wahxi u bla nies.
Hu qagħad madwaru u għallmu, *
u ħarsu bħal ħbub għajnejh.
Bħalma l-ajkla l-bejta ttajjar, *
u tisseqquer fuq il-frieħ tagħha,
hekk huwa l-ġwienah firex, *
ħadu u refgħu fuqhom.
Il-Mulej waħdu kien il-mexxej tiegħu, *
ma kellux miegħu alla barrani.
Glorja.

Ant. 2: Aġhrfu l-kobor ta' Alla tagħna.

Ant. 3: Kemm hu kbir ismek, Mulej, fl-art kollha!

Salm 8

Mulej, Sid tagħna, *
kemm hu kbir ismek fl-art kollha!

Int qegħedt is-sebħ tiegħek *
il fuq mis-smewwiet.
Int, li s-sebħ tiegħek jgħannih *
fomm it-tfal u t-trabi tal-ħalib;
int, li bnejt sur kontra l-għedewwa, *
biex iġġib fix-xejn l-għadu u 'l min iqum kontrik.

Inħares lejn is-smewwiet, għemil subgħajk, *
il-qamar u l-kwiekeb li int qegħedt fihom!
X'inhu l-bniedem biex tiftakar fih, *
bin il-bniedem, biex taħseb fih?

Ftit inqas mill-allat għamiltu, †
bis-sebħ u l-gmiel żejjintu, *
qegħedtu fuq l-għemejjel kollha ta' idejk!
Kollox taħt riglejk qegħedtlu: *
in-nagħaġ u l-baqar kollha, sa l-bhejjem tax-xagħri;
l-għasafar ta' l-ajru u l-ħut tal-baħar, *
dak kollu li jterraq fil-baħar.

Mulej, Sid tagħna, *
kemm hu kbir ismek fl-art kollha!
Glorja.

Ant. 3: Kemm hu kbir ismek, Mulej, fl-art kollha!

LEZZJONI QASIRA Għerf 7:26-27

L-Għerf hu raġġ mid-dawl ta' dejjem, mera bla nikta tal-hidma ta' Alla, u xbieha tat-tjieba tiegħu. Għalkemm waħdu, l-Għerf jista' kollox ; għalkemm jibqa' fih innifsu, hu jgedded kollox. Minn nisel għall-ieħor jinxtered fl-erwieħ qaddisa, u minnhom jagħmel ħbieb ta' Alla u profeti.

RESPONSORJU QASIR

R/. Quddiemu jinxteħtu * Is-slaten kollha ta' l-art. Quddiemu.

V/. Il-ġnus kollha lilu jaqdu. * Is-slaten kollha ta' l-art. Glorja. Quddiemu.

Ant. tal-kantiku ta' Żakkarija:

F'Kana tal-Galilija Ġesù għamel l-ewwel wiehed fost is-sinjali tiegħu, u wera l-glorja tiegħu.

Imbierek il-Mulej, Alla ta' Izrael, *
għaliex ġie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imġhoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *

u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
għax tmur qabel il-Mulej biex tħejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnu biethom,
ħierga mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

F'Kana tal-Galilija Ġesù għamel l-ewwel wieħed fost is-sinjali tiegħu, u wera l-glorja tiegħu.

PREĊI

Kristu huwa x-xbieha ta' Alla. Insebbħuh, u b'fidi kbira nitolbuh u ngħidulu:

Kristu, Bin Alla, ismagħna.

Iben ta' Alla, inti wrejtna kemm iħobbna l-Missier:

- għarraf din l-imħabba lill-bnedmin kollha permezz ta' l-imħabba ta' aħwa bejnietna lkoll.

Inti wrejtna li int Sid il-ħajja:

- agħtina l-ħajja tiegħek fil-milja kollha tagħha.

Agħmel li f'għisimna dejjem ingorru l-mewt tiegħek:

- biex f'għisimna tidher ukoll il-ħajja tiegħek.

Iddi fi qlubna:

- u agħtina d-dawl tat-tagħrif tas-sebħ ta' Alla.

Missierna

Talba

O Alla ta' dejjem li tista' kollox, int għamiltna holqien gdid permezz ta' Ibnek il-wahdieni: agħtina l-grazzja li naslu għall-glorja ta' Kristu, li fih tinsab miegħek in-natura tagħna l-bnedmin. B'Ibnek Ġesù Kristu Sidna, u miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

IT-TALB TA' NOFS IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgħa ta' filghodu

INNU

B'qima kbira w tjeba sħiħa,
miġburin f' dis-siegħa mbierka,
nerfgħu talba mħegġa 'l Alla,
ħa nfahħruh fil-qawwa tiegħu.

Biex jagħtina d-don li nkunu
tempju ta' l-Ispirtu s-Santu,
li bħalissa ntbagħat u tqassam
fuq l-appostli skond il-wegħda.

Bit-tqassim tad-doni tiegħu,
zejjen kollox bis-sbuħija
il-Missier, li hejja s-saltna
tas-smewwiet għall-hena tagħna.

Glorja lill-Missier, lill-Iben,
lill-Ispirtu s-Santu, Alla:
bħalma msebbaħ kien mill-bidu,
hekk jissebbaħ issa w dejjem. Ammen.

Ant. Issa hu mgharraf il-misteru li kien moħbi għal kulhadd sa minn dejjem.

F'Nofsinhar

INNU

Nofs il-jum hu ħin wisq xieraq
biex, fil-ħegġa ta' mħabbatna,
quddiem Alla nressqu talbna,
b'radd il-ħajr u kull foħrija.

Għaliex din kienet is-siegħa
li, bis-sagrifiċċju veru
tal-Ħaruf bla tebgħa, ksibna
mis-salib is-salvazzjoni.

Lill-Mulej għalhekk nitolbu
biex jimliena b'dawl il-grazzja
tas-salib, li d-dija tiegħu
tfiet id-dawl tax-xemx b'qawwietha.

Glorja lill-Missier, lill-Iben,
Lill-Ispirtu s-Santu, Alla:
bħalma msebbaħ kien mill-bidu,
hekk jissebbaħ issa w dejjem. Ammen.

Ant. Kristu gie jħabbar is-sliem lilkom li kontu fil-bogħod, u lil dawk li kienu fil-qrib.

Fit-Tlieta ta' wara nofsinhar

INNU

F'din it-tielet talba mqaddsa
ta' mal-jum, infahħru 'l Alla,
b'radd ta' ħajr għal kull għajjnuna
li fi mħabbtu illum bagħtilna.

Nadurawh, għax hu ta' l-għageb
fil-misteru għoli tiegħu;
u, fid-dawl tal-maġisteru
ta' San Pietru, lejh inħaffu.

F'rabta sħiħa ma' l-appostli,
nitolbuhom jgħassu fuqna,
biex il-passi dgħajfa tagħna
jitqawwew bi Kristu Sidna.

Glorja lill-Missier, lill-Iben,
lill-Ispirtu s-Santu, Alla:
bħalma msebbaħ kien mill-bidu,

hekk jissebbaħ issa w dejjem. Ammen.

Ant. Jien għamiltek dawl għall-ġnus, biex is-salvazzjoni tiegħi sa truf l-art tinfirex.

Salm 118 (119):81-88

XI (Kaf)

Ninfena bix-xewqa tas-salvazzjoni tiegħek; *
jien nittama fil-kelma tiegħek.
Għejew għajnejja jistennew il-wegħda tiegħek; *
u jien jistaqsi: "Meta se tfarraġni?"

Sirt qisni ġild imnixxef fid-duħħan; *
imma ma nsejtx il-kmandamenti tiegħek.
Kem se jdum jistenna l-qaddej tiegħek? *
Meta se tagħmel haqq minn dawk li jhabbtuni?
Haffru l-kburin hofra għalija, *
dawk li ma jimxux skond il-liġi tiegħek.
Sewwa huma l-kmandamenti tiegħek kollha; *
għinni int, meta bil-qerq iħabbtuni.

Għal ftit ma qerdunix minn din l-art; *
imma jien ma hallejtx il-preċetti tiegħek.
Fit-tjieba tiegħek agħtini l-ħajja; *
u jiena nħares il-preċetti ta' fommok.
Glorja.

Salm 60 (61)

Isma', o Alla, l-għajta tiegħi, *
agħti widen għat-talba tiegħi.
Minn truf l-art lilek insejjaħ, *
meta nkun qalbi maqtugħa;
minn hemm inti mexxini *
lejn il-fortizza fuq l-għolja.

Għax int sirt kenn għalija, *
torri qawwi quddiem l-għadu.
M'hux li kont ngħix f'għamartek għal dejjem, *

nistkenn għas-satra ta' ġwenħajk!
Għax int, o Alla, smajt il-wegħda tiegħi, *
u tajtni l-wirt ta' min iqim lil ismek.

Lis-sultan kattarlu ż-żmien ta' ħajtu; *
ikunu snin ħajtu minn nisel għal nisel.
Isaltan quddiem Alla għal dejjem. *
Aghmel li jharsuh it-tjieba u l-fedeltà.

Hekk infahħar ismek għal dejjem, *
jien u nrodd kuljum il-wegħdiet tiegħi.
Glorja.

Salm 63 (64)

Isma', o Alla, lehen it-tnehid tiegħi; *
mill-biża' ta' l-għadu ħarisli ħajti.
Aħbini mill-konfoffa tal-ħżiena, *
mit-tixwix ta' dawk li jagħmlu l-ħażen,
dawk li jsinnu bħal sejf ilsienhom, *
jitfgħu kliem iebes bħal vleġeġ,
biex mill-moħba jolqtu 'l min hu bla ħtija, *
jolqtuh għal għarrieda, bla biża' ta' xejn.
Moħħhom shiħ fil-ħsieb ħażin tagħhom, †
jiftiehm u kif jonsbu bil-moħbi, *
u jgħidu: "Min se jarana?"
Ifittxu l-ħażen, †
ifasslu pjan maħsub sewwa. *
Min jifhem moħħ u qalb il-bniedem!

Imma Alla bil-vleġeġ jolqothom; *
f'daqqa waħda jimtlew kollhom ġrieħi.
Minħabba lsienhom isiru ħerba; *
kull min jarahom iħarrek rasu.
U lkoll jimtlew bil-biża' ta' Alla,
u għemilu jxandru, *
u jifhm u sewwa kull ma għamel.

Jifraħ il-ġust fil-Mulej u fih jistkenn; *
jiftaħru dawk kollha ta' qalbhom safja.

Glorja.

Fid-Disgha ta' filghodu

Ant. Issa hu mgħarraf il-misteru li kien moħbi għal kulhadd sa minn dejjem.

LEZZJONI QASIRA Eżek 20:41-42a

Meta noħroġkom minn fost il-popli u niġborkom mill-artijiet li xxerridtu fihom, jiena nilqagħkom bħal riħa li tgħaxxaq, u nuri qdusiti permezz tagħkom quddiem il-ġnus, u mbaġhad tagħrfu li jien il-Mulej.

V/. Deher fid-dinja.

R/. U għammar fost il-bnedmin.

F'Nofsinhar

Ant. Kristu ġie jħabbar is-sliem lilkom li kontu fil-bogħod, u lil dawk li kienu fil-qrib.

LEZZJONI QASIRA

Eżek 34:11-12

Se nfittex in-nagħaġ tiegħi u nieħu ħsiebhom. Bħalma r-ragħaj jahseb fil-merħla tiegħu meta jsib ruħu f'nofs in-nagħaġ tiegħu mxerrda, hekk naħseb jien fin-nagħaġ tiegħi, u nsalvahom minn kull fejn xterdu.

V/. Il-ġustizzja tiegħek għad jarawha l-ġnus.

R/. U s-sebħ tiegħek jarawh is-slaten kollha.

Fit-Tlieta ta' wara nofsinhar

Ant. Jien għamiltek dawl għall-ġnus, biex is-salvazzjoni tiegħi sa truf l-art tinfirex.

LEZZJONI QASIRA Mik 2:12

Niġma' 'l Ġakobb kollu, niġbor ġabra l-bqija ta' Izrael, inqeghedhom flimkien bħal nagħaġ f'maqjel, bħal merħla f'nofs ta' mergħa.

V/. Bierku, popli, lil Alla tagħna.

R/. Semmgħu l-għana tat-tifhir tiegħu.

Talba

O Alla ta' dejjem li tista' kollox, int għamiltna holqien gdid permezz ta' Ibnek il-wahdieni: agħtina l-grazzja li naslu għall-glorja ta' Kristu, li fih tinsab miegħek in-natura tagħna l-bnedmin. Bi Kristu Sidna. Ammen.

Inbierku l-Mulej

R/. Inroddu ħajr lil Alla.